

मैत्रावरुणर्वसिष्ठः। आदित्याः। त्रिष्टुप्।

आदित्यानामवसा नूतनेन सक्षीमहि शर्मणा शन्तमेन।

अनागास्त्वे अदितित्वे तुरासं इमं यज्ञं दधतु श्रोषमाणाः ॥ ७.०५१.०१

आदित्यानाम्- अखण्डप्रकृतिजानाम्। नूतनेन- अभिनवेन। अवसा- रक्षणेन। शन्तमेन- शङ्करेण। शर्मणा- गृहेण। सक्षीमहि- सङ्गच्छेमहि। तुरासः- त्वरमाणा देवाः। श्रोषमाणाः- शृण्वन्तः। इमम्- एतम्। यज्ञम्। अनागास्त्वे- अनपराधत्वे। अदितित्वे- अखण्डे। दधतु- स्थापयन्तु ॥१॥

आदित्यासो अदितिर्मादयन्तां मित्रो अर्यमा वरुणो रजिष्ठाः।

अस्माकं सन्तु भुवनस्य गोपाः पिबन्तु सोममवसे नो अद्य ॥ ७.०५१.०२

आदित्यासः- अखण्डप्रकृतिजाः। अदितिः- अखण्डप्रकृतिः। मित्रः- स्नेहाधिदेवता। अर्यमा- दानाधिदेवता। वरुणः- ऋताधिदेवता। रजिष्ठाः- इमे ऋजवः। मादयन्ताम्- तृप्ता भवन्तु। भुवनस्य- जगतः। गोपाः- रक्षकाः। अस्माकम्- नः। सन्तु- भवन्तु। नः- अस्माकम्। अवसे- रक्षायै। अद्य- इदानीम्। सोमम्- रसम्। पिबन्तु- अनुभवन्तु ॥२॥

आदित्या विश्वे मरुतश्च विश्वे देवाश्च विश्वे ऋभवश्च विश्वे।

इन्द्रो अग्निरश्विना तुष्टुवाना यूयं पात स्वस्तिभिः सदा नः ॥ ७.०५१.०३

आदित्याः- अखण्डप्रकृतिजाः। विश्वे- सर्वे। मरुतः- प्राणविशेषाः। च। विश्वे। देवाश्च। विश्वे। ऋभवः- उरु भासमानाश्चिद्रश्मयः। च। विश्वे। इन्द्रः- ईशनाधिदेवता। अग्निः- क्रत्वधिदेवता। अश्विना- नक्षत्रदेवते। प्राणेशनशक्त्यधिदेवते। तुष्टुवानाः- स्तुताः। यूयं पात स्वस्तिभिः सदा नः ॥३॥